



ሥርዓተ አምልኮ ዘኦርቶዶክስ ተዋሕዶ

የዘመነኛ እሑድ ሰንበት (የበዓለ ሃምሳ ሳምንት እሑድ ዘጸራቅሊጦስ)

የዕለቱ ምስባክ

ዐርገ ውስተ አርያም ጼዊወክ ጼዋ
ወወሀብክ ጸጋክ ለእጓለ እመህያው
እስመ ይክህዱ ከመይህድሩ

ወደ ላይ አረግህ ምርኮንም ማረክህ
ስጦታንም ለሰዎች ሰጠህ
ደግሞም አመጸኞች በዚያ ያድሩ ዘንድ
መዝ ፳፯፻፲፰

ትርጉም፡(ዐርገ) ነፍሳትን ይዘህ ከሲኦል ወደ ገነት ወጣህ
(ወወሀብክ) ለምእመናን ልጅነትን ሰጠሃቸው
(እስመ ይክህዱ) ልጅነትን፤ መንፈስ ቅዱስን ባትሰጣቸው
ይክዱህ ነበርና
(ኤፌ ፬፻፳ ። ቈላ ፪፻፲፭ ። ዕብ ፪፻፳፪)

ወንጌል፡ ዮሐ ፲፬፻፩-፳፪
ቅዳሴ፡ የዲዮስቆሮስ ቅዳሴ (እምቅድመ ዓለም)

የዕለቱ ትምህርት

መንፈስ ቅዱስ ለምን ወደ ዓለማችን በበዓለ ሃምሳ ወረደ?

ኃይልን ለመስጠት

ድኩማን ኃይል ደቂቀ አዳም ይህን ዓለም በወንጌል
ለመለወጥ ከአርያም ኃይል ያስፈልጋቸው ስለነበር
ኃይልን ሊያስብላቸው ነው የወረደው። «እነሆም
አባቴ የሰጠውን ተስፋ እኔ አልክላችኋለሁ እናንተ
ግን ከላይ ኃይል እስክትለብሱ ድረስ በኢየሩሳሌም
ከተማ ቆዩ» እንዳለ መድኃኒታችን፤ (ሉቃ
፳፬፻፵፱) በተጨማሪ የሐዋ ሥራ ፩፻፳ን
ይመልከቱ።

ሐሰተኛውን ዓለም ለመውቀስ

«እርሱም መጥቶ ስለ ኃጢአት ስለ ጽድቅም ስለ
ፍርድም ዓለምን ይወቅሳል። ስለ ኃጢአት፤ በእኔ
ስለማያምኑ ነው፤ ስለ ጽድቅም ወደ አብ ስለምሄድ
ከዚህም በኋላ ስለማታዩኝ ነው፤ ስለ ፍርድም የዚህ
ዓለም ገዥ ስለተፈረደበት ነው።» (ዮሐ
፲፮፻፷-፲፪) ተብሎ እንደተጻፈ።
አዎን በእውነተኛው ጌታ አለማመን፤ ድል
ስለተነሳው ጠላት ውድቀት አለማወቅ በኢየሱስ
ክርስቶስ ወደቀደመ ክብር መመለስን አለማመን
በደል ስለሆነ ይህንኑ ግልጽ አድርጎ ለመውቀስ ነው
የመጣው።

ወደ እውነት ሰዎችን ለማድረስ (ለመምራት)

«ግን እርሱ የእውነት መንፈስ በመጣ ጊዜ ወደ
እውነት ሁሉ ይመራችኋል የሚሰማውን ሁሉ
ይናገራል እንጂ ከራሱ አይናገርምና የሚመጣውንም
ይነግራችኋል» ይለናል ጌታ (ዮሐ ፲፮፻፲፫)
ዘማሪውም ወደ ጽድቅ ምድር ይመራናል ይላል
(መዝ ፻፵፪፻፲) እንዲሁም ወደ ንስሐ መንገድ
ኃጢአተኞችን ያመራል (መዝ ፲፬፻፳) በክርክር
ጊዜም እውነቱን ይገልጻል (ማቴ ፲፭፻፳፫) መንፈስ
ቅዱስ ቤተ ክርስቲያንን መርቶ ያደረሰበት
እውነትም ኢየሱስ ክርስቶስ ነው። (ዮሀ ለ4፻6 ።
1ኛ ቆሮ ለ2፻3)

ዘመነ ጸራቅሊጦስ የሚባለው ጌታችን ኢየሱስ ክርስቶስ
ሞትን ድል አድርጎ ከተነሳ ከሃምሳኛው ቀን ጀምሮ እስከ
ሰኔ ፲፯ ቀን ድረስ ያለው ነው። በእነዚህ ሳምንታትና
ዕለታት የሚዘመረው መዝሙር የመንፈስ ቅዱስን መውረድ
ትንሣኤን ዕርገትን የሚያነሣ ይሆናል።

የዕለቱ የቅዱስ ያሬድ መዝሙር ርዕስ

ዐርገ እምኃቤሆሙ አው (ወረደ መንፈስ ቅዱስ)
ከእርሱ ወደ ሰማይ አረገ ወይም መንፈስ ቅዱስ ወረደ

በቅዳሴ ሰዓት የሚነበቡ የመጽሐፍ ቅዱስ ክፍሎች

	ንባብ	አንባቢ
1	ኤፌ ፬፻፩-፯	ዲያቆን (ገባሬ ሰናዩ)
2	፩ኛ ዮሐ ፪፻፩-፳	ዲያቆን (ንፍቅ ዲ.)
3	የሐዋ ሥራ ፪፻፩-፬	ረዳቱ ቄስ (ንፍቅ ካህን)

ለማጽናናት ወረደ

ዓለም ኃዘንተኛ ስለሆነ ሊያጽናና ሐዋርያትም ከኢየሱስ
ክርስቶስ ተለይተው መኖር ስለማይችሉ ስለ ወንጌል
የሚገጥማቸው ፈተናም ብዙ ስለሆነ ለማጽናናት መጣ
(ዮሐ ፲፬፻፲፮ ። ዮሐ ፲፭፻፳፮ ። ዮሐ ፲፮፻፭-፲፮)
አልቃሻውን ዓለም ሊያጽናና ለመጣው ለእግዚአብሔር
መንፈስ ቅዱስ ክብር ይሁን።

ስለ ወልድ ለመመስከር

ዓለም ወልድን ስላላወቀው ስለ ወልደ እግዚአብሔር
በሐዋርያት በቤተ ክርስቲያን አድሮ ለመመስከር
ተገለጠ። (ዮሐ ፲፭፻፳፮ ። ፩ኛ ቆሮ ፲፪፻፫)

መንፈስ ቅዱስ ወደ ዓለማችን በምን አምሳል ወረደ?

በአውሎ ነፋስ አምሳል ነው

«ድንገት እንደሚነጥቅ አውሎ ነፋስ ለሰማይ ድምጽ
መጣ፤ ተቀምጠው የነበሩበትንም ቤት ሞላው።» (ሐዋ
፪፻፪) ተብሎ እንደተነገረ መንፈስ ቅዱስ ወደዚህ ዓለም
መጥቶ የተገለጠው በዓውሎ ነፋስ አምሳል ነበር።
በብሉይ ኪዳንም እግዚአብሔር በአውሎ ነፍስና
በወጀብ ውስጥ መንገድ እንዳለው ተተንብዮ ነበር
እንዲህ ተብሎ «እግዚአብሔር ትእግስተኛ ኃይሉም
ታላቅ ነው፤ በደለኛውንም ንጹህ ነህ አይልም
እግዚአብሔር በወጀብና በአውሎ ነፋስ ውስጥ መንገድ
አለው ደመናም የእግሩ ትቢያ ነው» (ናሆም ፩፻፫)።
እግዚአብሔር በነቢዩ የተናገረውን ትንቢት ለመፈጸምና
ለማከናወን በአውሎ ነፋስ አምሳል ተገልጦአል።
ነፋሱም የመንፈስ ቅዱስ ምሳሌ እንደሆነ ጌታችን
ኢየሱስ ክርስቶስ ተናግሮአል (ዮሐ ፫፻፰)። ከዚህ
በተረፈ በነፋስ ለምን እንደተመሰለ በሌላ ክፍል
እንመለከታለን።

በአምሳለ አሳት ወረደ

መንፈስ ቅዱስ በንጹሐን ሐዋርያት ላይ የወረደው
በአውሎ ነፋስ አምሳል ብቻ አልነበረም። እንደወርቅ
ሊያጠራቸው በእሳት አምሳል ነበር እንጂ። «እንደ
እሳትም የተከፋፈሉ ልሳኖች ታዩአቸው
በእያንዳንዳቸውም ላይ ተቀመጡባቸው» (ሐዋ 2፻3)
የሚለው ቃለ እግዚአብሔር ግልጽ የሚያደርገው
ይህንኑ ነው። እሳትም የመንፈስ ቅዱስ ምሳሌ መሆኑ
በመጽሐፍ ቅዱስ ተገልጦአል (ማቴ ፫፻፲፩)።

... ይቀጥላል

ወስብሐት ለእግዚአብሔር ... አሜን።